



زما گیتارا!
فرهاد ویاپر
خپرندویه : سیند خپرندویه
وب لاگی: ketabtoon.blogspot.com

زما ٻڌڻا!

دا ټولگه د افغانستان نوميالي او تلياد مبارز
او انقلابي ليکوال، شاعر او مورخ، داد نوراني ته ډالۍ کوم.

سندرغاری په قفس کې بندي کولی شئ یا یې هم وژلی شئ،
خو آواز یې وژلی نشئ!
ویکتور خارا

سرليکونه

سريزه

ويکتور خارا، د انقلاب ترانه ويونکی

مانيفست (۱)

مانيفست (۲)

تا ته دې درناوی وي، ای کارگره!

ته مې په ياده يې آماندا! (۱)

ته مې په ياده يې آماندا! (۲)

ترانې، ته څه نيمگړی يې!

د چيلي سټېيوم

مينه

د «چه» لپاره مرثيه

د کار په لاره کې

زمونږ ټاټوبي

متحد ولسونه

د ولس توپانونه

هيله

د رڼا ډک باغونه

هر څوک هم رزمه، هم قهره، هم رنځه لري

کارمينستيا، چا ووژله؟

د معدنچيانو څټک

د سولې ترانه

د ژوندانه حق

ګامونه

د پوکونو په دره کې

د ولس زوي

ګيتار

سريزه:

له ډيرې مودې راپديخوا مې په پام کې وه چې د انقلابي او ولسي موسيقۍ په اړه يو څه کار وکړم. له هغه ځايه چې په خپله د موسيقۍ له شکل او فورم سره پيژندگلوي نلرم، ومې پتيله چې په دې برخه کې د منځپانگې او ماهيت او مضمون له پلوه لاس په کار شم. دا پيل، نه د کومې سليقې او تفنن له امله، بلکې د هغې اړتيا له کبله تر سره کيږي چې زمونږه نننۍ ټولنه ورسره مخامخ ده: افغانستان يو ځل بيا د هغو نيواکگرو د استعمار لاندې دی چې له هيڅ ډول جنايت څخه ډډه نکوي؛ زمونږه خوستۍ ميندې او خويندې په سپوږمۍ کې په کندهار او هلمند او زابل او کنړ کې د افغانانو له جسدونو سره لوبې کوي او په ارزگان، فراه، هرات کې هره ورځ زيارکښه ولس په بمباريو کې وژني. له بلې خوا طالبان په انتحاري بريدونو کې ویر زيږوي او جهاديان لا په خرمستۍ او جنايتونو کې ډوب دي؛ او...

او په همدې جنايتونو کې زمونږ هنرمندان او په تيره بيا سندرغاړي، د دې په ځای چې د ويکتور خارا، ميکيس تئودوراکيس، جوان بايز، باب مارلي، جان لئون، پينک، ادت پيا، کريس دي برگ، باب ديلون، تريسي چمپين، هيزل ډيکنز او نورو نومياليو سندرغاړو په شان د جنايتونو په وړاندې فرياد پورته کړي، لا په سپکې مينې کې لټار او د ځان پلورنې وړم يې کرکه راپاروي. زمونږ هنرمندان په ډيره آساني خپل وجدان او ضمير هغو جلادانو او قاتلانو ته پلوري چې د تاريخ هره پاڼه يې په جنايتونو لړلی ده.

په داسې شرايطو کې چې موسيقۍ د سرکاري، جهادي او استعماري هنرمندانو لخوا ککړه شوی، بنيادي په دې ډگر کې د نړۍ د انقلابي او ولسي موسيقي په معرفۍ سره، د هيواد ځوانان او پيغلې او په ټوليزه توگه د موسيقۍ پلويان د هغو تلپاتو ترانو سره آشنا کړو چې د ښکيلاک، زبيناک، ستم، تيري او قتل په وړاندې اعتراض کوي او د اعتراض تر څنگ د مينې، هيلې او عاطفې لمبې په تيارو کې بلوي؛ خو په ترږمو کې د ژوندانه لاره انځوره کړي او د آزادۍ د بليندې بلکه روښانه پاتې شي.

په همدې موخه ما د لومړني گام په توگه هڅه کړې چې د چيلي محبوب ترانه ويونکي، ويکتور خارا د لومړي ځل لپاره د پښتو موسيقۍ ته معرفي کړم. د ويکتور خارا د پيژندگلوي لپاره مې د ميرمن مريم ناصحي ليکنه (ويکتور خارا، د انقلاب ترانه ويونکي) غوره کړې، خو بايد يادونه وکړم چې په دې ليکنه کې د راغليو ترانو ژباړه له هغې ژباړه سره يو څه توپير لري چې ما د بيلابيلو ملگرو او په ځانگړي توگه د يوه اسپانيوي دوست په مرسته، ژباړلي دي.

د ټولو منندوی يم!

ف. وياړ

ویکتور خارا، د انقلاب ترانه ویونکی

د ډیرو نورو په څیر مې
زده کړل چې خوله تویه کړم
په دې پوه نشوم چې ښوونځی څه ته وایي
لویه یعنی څه
په یوه سهار کې یې،
له خپلې برستنې راوویستم
او د پلار سره اوږه په اوږه،
له کار سره لوی شوم.

د ویکتور خارا لپاره، ګواکې ټول شیان له سپتمبر سره ګډ شوي وو. د سپتمبر له ورځو څخه یوه ورځ وه چې نړۍ ته راغی. د ساتیاګو هوا سړه وه. د ساتیاګو په ژمني یخې کې، د ښار په څنډې کې، آماندا په سړې او تورتمې جونګړه کې درد درلود، د ویکتور د زیریدنې درد. مانوئل، د آماندا کارګر او بیوزله خاوند، د قابلې په لټه کې وو. خو آماندا دومره درد وزغمو چې بالاخره یې ویکتور لیدو خارا ماتینز نړۍ ته راوړ؛ د ۱۹۳۲ کال د سپتمبر درې ویشتمه وه.

کلونه وروسته، بیا هم د سپتمبر له ورځو څخه یوه ورځه وه چې توپونو او شوبلو د ساتیاګو په وټونو کې پرلپه ورو او د سالوادور آلنده د دولت په ضد یې د بریالۍ کودتا خبر ورکاوه. د سپتمبر دا ورځ، د هغه بلې په خلاف، دومره سړه نه وه؛ که څه هم د جنرال پینوشه او د هغه تر فرمان لاندې د پوځ د وینو ډکه کودتا، تلله چې پر چيلي د مرګ سوړتیا واکمنه کړي؛ د ۱۹۷۳ کال د سپتمبر یوولسمه وه.

مانوئل، یو دیاري مار کارګر وو. کومه ورځ چې به یې کار وموند، نو یوه مړۍ ډوډۍ به یې له ځان سره کور ته راوړله او په کومه ورځ چې به وزګار پاتی شو، تش لاس او ټیټ سر به کور ته راستنیدو. آماندا هم البته چې وزګاره نه پاتی کیده. د کورنۍ د ستونزمن ژوند د تیروولو لپاره، هغې هم هر کار ته اوږه ورکوله. نه یوازې هغې، چې آن شپږ کلن ویکتور هم کار کاوه او د کورنۍ سره یې مرسته کوله. ویکتور لا ماشوم وو چې مانوئل کور او کورنۍ پرېښوده؛ په دې هیله چې په کروندو کې کار ومومي او کورنۍ ته پیسې ولیري. یوه خوشی او بې پایه هیله! مګر په کروندو کې د کار سره هغه څومره پیسې پیدا کولی شوی چې یو څه یې کورنۍ ته ولیري؛ په تیره بیا چې مانوئل د ژوند په سختو کړلیچونو کې په الکولو هم روږدی شوی وو. له څه مودې وروسته دا اړیکه په ناچاری پری شوه او آماندا پاتی شوه او اولادونه. نوی ژوند پیل شو. آماندا د ویکتور او د خپلو نورو اولادونو پالنه په یوه ځان په غاړه واخیسته. هغې هیله درلوده چې ماشومان یې د زده کړې لاره ونیسي. آماندا د سخت او بیرحمه ژوند سره سره، نرمه او هنرمندانه روحیه درلوده. ګیتار او پیانو یې غږول او د نورو کارونو تر

څنگ، هر کله به چې موکې په لاس ورتله او وخت به ورته برابرېده، د خلکو د ودونو او ویر په مراسمو کې به یې فولکلوريکې ترانې ويلې.

ورځې یو په بل پسې تیریدلې او ستونزمنو کارونو د آماندا دردمن ځان اوبه کاوه. له سهاره تر ماښامه پورې یې کار کاوه چې د خپلې کوچنې کورنۍ لگښت پرې کړي. کله چې له کار څخه ستومانه کور ته رارسیده بل څه یې نشو کولای، مگر دا چې خپل زوړ گیتار په څنگل کې ونیسي او خپل اولادونه شاوخوا راټول او هغوی ته گیتار وغږوي او ترانې ووايي. او همدا وو چې ویکتور له گیتار او ترانې سره آشنا شو. آماندا به گیتار وهو او ترانې به یې ويلې او د گیتار او ترانو غږ به د ویکتور په وینو کې لکه څاڅکې بهیدل. خو افسوس، ستونزمنو کارونو او ملاמתونکي ژوند، د آماندا عمر رالڼه کړ. آماندا مړه شوه، او په دې وخت کې ویکتور یوازې پنځلس کلن وو. ویکتور، نه یوازې خپل مور، بلکې خپله ښوونکې او گهرانه ملگرې او خواخوږې له لاسه ورکړه.

له یوې کوچنې بیوزلې کارگرې کورنۍ څخه، مور مړه شوی وه او پلار که لا هم ژوندی وو، په کار او الکولو کې ډوب وو او له خپلو ماشومانو یې خبر نه درلود. خو ویکتور، هغوې (آماندا او مانوئل) هیر نکړل. د آماندا او مانوئل زوي، کله چې لوی شو او په دې وتوانید چې گیتار په څنگل کې ونیسي او ترانه ووايي؛ «ته مې په یاده یې، آماندا!» ترانې سره یې د خپل مور او پلار خاطره تلپاتې کړه. دا ترانه ویکتور، اروپا ته د سفر په ترڅ کې وویل. د دې ترانې مهربانه راوي په خپله ویکتور وو او په ډیره مینه د دوو ځوانو کارگرو، میرمن او خاوند، آماندا او مانوئل، کیسې بیانوي. دا ترانه د کارخانې د کارگرانو د لنډې شیبې په دمه کې د مانوئل د لنډې لیدنې لپاره د آماندا له لیوالتیا څخه روایت کوي. مانوئل، د خپل زوي په ترانه کې هغه کارگر نه دی چې د ژوند په سختو کړلیچونو کې پر ځمکه ولیدلی او الکولو ته یې پناه وړی ده، بلکې هغه مبارز کارگر دی چې د مبارزې لپاره غرونو ته ځي او کله چې د کارخانې زنگ وهل کیږي، هغه هم د نورو ډیرو کارگرانو په شان کارخانې ته نه راستنيري. آماندا او مانوئل د خپل زوي په ترانه کې تر آسمانه پورې ځانگونه وهي او له هغه ځایه خپل کړیدلي زوي ته گوري. هغوې همدا شان د کارگرو او زیارکښو انسانانو د ستاینې لپاره؛ د خپل زوي گیتار او ترانو ته د هیلې او آرزو سره په څیرتیا گوري.

ته مې په یاده یې، آماندا

واپت لوند،

په منډه منډه رهي د کارخانې په لور

چېرې چې مانوئل کار کاوه

پر شونډو دې مسکا خپره ده

باران دې پر ویشتو وریدلی،

او څه درته مهم نه وو

رهي وی چې له هغه سره وگورئ

له هغه سره، له هغه سره، له هغه سره، له هغه سره.

یوازې پنځه دقیقې،

ژوند په پنځو دقیقو کې تلپاتی
د کارخانې زنگ وهل کیږي
او کار ته ستنیدل بیا پیلېږي.

او ته ګام په ګام
پر ټولو رڼا شیندې
او هغه پنځه دقیقې
تا غږوي.

ته مې په یاده یې، آماندا
واټ لوند،
په منډه منډه رهي د کارخانې په لور
چیرې چې مانوئل کار کاوه.

ویکتور په ځوانۍ کې، لومړی د حسابدارۍ په رشته کې زده کړې پیل کړې، خو ډیر زر له دې کار څخه لاس
په سر شو او مدرسې ته لاړ. غوښتل یې کشیش شي. خو څو کاله وروسته له مذهبي او هامو هم بیل شو او دیني
مدرسه یې پرېښوده. دې کارونو د هغه هڅونکي او سرغړونکي او معترض انساني طبیعت نشو ارضا کولی. نو
نندارۍ (تئاتر) ته یې مخه کړه او په څنگ کې یې په ترانه ویلو هم پیل وکړ. په دې پړاو کې، ویکتور مخکې له
دې چې د خپل زوکړې ښار ته ستون شي او په تئاتر او ترانې کې خپلې لیوالتیا ته ادامه ورکړي، څو کلونه یې په
پوځ کې هم تیر کړل. هغه په ژوره توګه د چيلي او لاتینې امریکا د فولکلور او په تیره بیا د وایولتا پارا، یوپانکو
او پابلو نرودا په شان هنرمندانو تر اغیزې لاندې راغلی وو. خو دا آماندا وه چې پر ویکتور یې د ګیتار او خپلو
ترانو سره ډیره ژوره اغیزه درلوده او د هغه د راتلونکي ژوندانه لاره یې هواره کړې وه. همدې کار (تئاتر او
ترانې) د هغه نازک، حساس او سرغړونکي طبیعت راضي کاوه. په دې سره یې کولای شول د کارګرانو او
زیارکښانو ژوند، د هغو د ژوندانه کړاونه او رنځونه، د هغوی سترې او کوچنۍ هیلې؛ د نندارې پر سټیج ویسي او
په خپلو ترانو کې فریاد کړي.

ما د ښاغلیو ژبه یاده کړه
همدا ډول د ملکانو او اریابانو ژبه
دوې زه اکثراً ووژلم
ځکه، ما د هغوی پر ضد
خپل آواز اوچت کړ.

د ۱۹۶۰ لسیزې لومړي کلونه ول چې ویکتور اروپا ته سفر وکړ. د اروپا او امریکا د راک موسیقي په هغو
کلونو کې ورځ تر بلې راډیکاله کیدله او د «اعتراض موسیقي» نوم یې پر تندي نغښتی وو. په چيلي کې هم د
موسیقي نوې بڼې تجربه کیدلې. د «ایتنی - لیمانی» او «کویلاپایون» په شان ډلو په موسیقي کې د چيلي د

کارگري او کلیوالو سیمو خلکو د هیر شویو آوازونو او سازونو د کارولو سره ډیره لیوالتیا درلوده او د هغوی له ژوند او مبارزې څخه یې په موسیقۍ کې کار اخیست. په موسیقۍ کې دا انقلاب، یوازې چیلې پورې محدود نه وو، بلکې د لاتینې امریکا پراخې برخې یې پوښښ لاندې وې او د دې سیمې په سیاسي او ټولنیز تلام کې رېښې درلودې. لاتینه امریکا، په دې لسيزه کې له غورځنگونو ډکه وه. خلکو آرام او آرامتیا نه درلوده او هره ورځ د یو نوي انقلاب او کودتا، چې د وینو ویالې یې تویولی او گڼ شمیر خلک یې په ځان کې ډوبول، شاهد ول. ویکتور له دې نارامې وضعې څخه اغیزمن وو او له هغې یې رنګ اخیست. اروپا ته په سفر کې وو چې وې ویل: «د اعتراض موسیقي» نور نشي کولای گټوره وي، ځکه چې په دې شرایطو کې د هغې مانا او مفهوم له منځه تللی دی. زما په اند نور باید د «انقلابي غږ» له اصطلاح کار واخلو... یو هنرمند باید د اعتماد وړ پنځونکي او په پرمختللي بڼه کې باید یو انقلابي وي... هغه څوک وي چې د وسلوالو چریکانو په شان د واکمن نظم لپاره خطرناک وي، هغه هم له ولسونو سره د ټینګو اړیکو له لارې.»

ویکتور چې فولکوریکه موسیقي له خپلې مور زده کړې وه، دا یې هم په خپلې زده کړې ورزیاته کړه چې له خپل گیتار او ترانو څخه د ستمگرانو په ضد او د خلکو د رنځ او بیوزلۍ پای ته رسولو په موخه د وسلې په شان کار واخلې. په یو ځای کې لیکي: «له هغې وروسته مې چې نړۍ ته سترگې خلاصې کړې، په خپل هیواد چیلې کې د ټولنیزې بی عدالتۍ، بیوزلۍ او بدمرغۍ شاهد یم. همدا یې لامل دی چې خلکو ته د سندرهاغۍ اړتیا احساسوم. زه پیاوړی باور لرم چې انسان د خپل ژوند په بهیر کې باید د عدالت لپاره مبارزه وکړي، خو آزاد شي.»

ویکتور د خپلو هڅونکو ترانو سره کوښښ کاوه چې د چیلې کارگر، زیارکښ او محروم ولس د خپل دوزخي وضعیت په ضد و هڅوي او د پابلو نرودا په وینا: د هغوی خوندي هیلې خړوبی کړي. د دې هڅونې لپاره یې سرتیرو ته داسې نصیحت کاوه:

ای سرتیری پر ما ډزې مه کوه...

زه پوهیږم چې لاسونه دې رپیږي...

ما مه وژنه!

زه ستا ورور یم.

ویکتور خپلې لومړنۍ ثبت شوی ترانې په ۱۹۶۶ کال کې خپرې کړې. په همدې کال کې د «کویلا پایون» ډلې سره یوځای شو او د ۱۹۶۹ کال پورې یې د دې ډلې د هنري مدیر په توګه فعالیت وکړ. یو کال وروسته، چه گوارا په بولیویا کې ووژل شو. ویکتور د چه گوارا په ویر کې یوه ترانه وویل، خو د ثبت د کمپنۍ د مخالفت له امله، په ترانې کې د دې مبارز نوم ته د مستقیمې اشارې شونتیا نه وه. خو سره له دې، دې ترانې د چیلې پر کینو فعالینو او خلکو باندې ډیره اغیزه وکړه. ۱۹۶۹ کال، د چیلې دولت په ضد د سیاسي ځواکونو د فعالیت یو ډیر مهم تاریخي کال وو. په دې کال کې د چیلې د کورنیو چارو وزیر، پرس سوخییس پولیس ځواکونو ته دستور ورکړ چې پر هغو کارگري او زیارکښه کورنیو برید او نابودې یې کړي چې په «پورتو مونت» کې ځان ته کورونه جوړ کړي ول. د پولیسو په دې جنایتکارانه برید کې د نهه میاشتني ماشوم په ګډون

اوه کسان ووژل شول. چيلې قهرجنه وه. ويکتور د دې جنايت په اړه د «پورتو مونت په اړه پوښتنې» په نامه يوه ترانه وويله، چې په کې پرس سوخييس د يو جنايتکار په توگه معرفي کيده:

د سويل ټول بارانونه

ستا د لاسونو د پريمنځلو لپاره به بس ونکړي.

«د پورتو مونت په اړه پوښتنې» په چټکۍ سره په ټولنه کې لاره پيدا کړه او پر شونډو زمزمه شوه. ويکتور نور د محرومو خلکو گران ترانه ويونکى وو او د چيلې د کارگرې طبقې په زړه کې د يو انقلابي مبارز په توگه ځاى درلود او همدا کافي وه چې د چيلې ښيې اړخه او پانگواله گوندونه له هغه کرکه ولري. «د پورتو مونت په اړه پوښتنې» د ترانې شهرت لامل شو چې ښيې لاسي ډلې، دا د واکمن نظام ساتونکي، يوه شپه د سړک پر سر پر ويکتور بريد وکړي او وې وهي. د ارتجاع د دې کرغېږن بريد په برابر کې، دا د ويکتور لوړ فرياد وو چې په چيلې کې يې انگازې جوړې کړي:

پوښتنه مې دا ده

هېڅکله مو فکر کړى چې دا ټاټوبى زمونږ دى

د هغه چا دى چې لويه برخه يې په اختيار کې لري

ديوالونه ړنگ کړه

ديوالونه ړنگ کړه

دا ټاټوبى زمونږ دى.

په همدې کلونو کې له سوسياليزم سره د ويکتور آشنايي، د هغه پر فکر او ژوند ژوره اغيزه وکړه او د چيلې د کمونيست گوند سره يوځاى شو. د امريکا د متحدو ايالتونو «د خلوت انگر» باندې د لاتيني امريکا د بدلولو په ضد د «انقلابي غږ» د هنرمندانو مقاومت، د ويکتور ترانو ته د آزادۍ او عدالت په لاره کې امپرياليستي ضد هويت وروبځينو. هغه به ويل: «زه په دې باور نه يم چې د انقلابي سندرغاړي مانا يوازې د سياسى سرودونو له ويلو سره مترادف وي، بلکې انقلابي توب د امپرياليزم له دارلو څخه د خلکو د ارزښتونو ژغورل دي.» په ۱۹۶۹ کال کې، کمونيست گوند، د سوسياليستونو او د چيلې نورو کيڼ اړخو ډلو په شمول د «ولسي اتحاد» (United Popular) په نامه د يوې ټلوالې بنسټ کېښود. دا ټلواله يو کال وروسته د چيلې د ولسمشرۍ لپاره د خپل نوماند په توگه د سالوادور آلنده په معرفي کولو سره، ټاکنيزو سياليو کې ورگډه شوه. ويکتور چې تر دې وخت پورې د خپل فعاليت ډيره برخه په تئاتر کې متمرکز کړى وه، د دې په پوهيدو سره چې تئاتر د پراخو مخاطبينو په موندنې کې محدوديتونه لري او له موسيقۍ سره کولای شي د ولسي پرگنو سره پراخې اړيکې ټينگي کړي، په ۱۹۷۰ کال کې تئاتر خوشى او ځان او خپلې لمبه وهونکې او هڅونکې ترانې او همدا ډول گيتار يې د چيلې د بيوزلو خلکو د مخ په ودې انقلابي غورځنگ لپاره وقف کړ.

زما شعر د هېڅ چا په مدحه کې نه دی
 زه د دې لپاره شعر نه وایم چې پردی وژاړي
 زه د خپل ټاټوبي یوې کوچنې او لرې برخې لپاره شعر وایم
 که څه هم یوه کوچنې تراره ده
 خو ژوروالی یې پای نلري
 زما شعر د ټولو شیانو پیلامه او پایله ده
 د میراني ډک شعر
 تلپاتی، تاند او هڅانده شعر.

په ۱۹۷۰ کال کې، د چيلي د ولسمشرۍ په ټولټاکنو کې د سالوادور آلنده له بریا سره، د بیوزلو خلکو په زړونو کې د هیلې رڼاوې څړیکې ووېلې. ویکتور هم، د ټولنې د نورو ډیرو سوسیالیستو او کین اړخو ځواکونو او فعالینو په شان، له سالوادور آلنده څخه ملاتړ وکړ. د هغه په ټاکنیزو سیالۍ کې یې شتون درلود او په کراتو یې ترانې وویلې. «موږ به بریالی شو» معروفه ترانه، ویکتور په همدې وخت کې وویل، چې د چيلي د کین اړخو د یووالي په شعار بدله شوه:

موږ به بریالي شو
 ځنځیرونه به له شلیدلو پرته بله چاره ونلري
 موږ به د یو بل تر څنګ تاریخ په حقیقت بدل کړو

د سالوادور آلنده بري په ټولنه کې د یو شمیر سیاسي او اقتصادي بدلونونو سریره، زیاتې کلتوري او هنري پایلې هم له ځانه سره لرلې. هغه وخت، ګڼ شمیر د تئاتر او موسیقۍ ډلې جوړېدې او د هنري برنامو د اجرا لپاره د چيلي بیلابیلو سیمو، عمدتاً کارګر میشتو سیمو ته به یې سفرونه کول. د «نوی ترانې غورځنګ» په شان حرکتونه په همدې وخت کې رامنځته شول. ویکتور د دې نوي حرکت یو تن بنسټ اېښودنکی او فعال وو. په دې وخت کې، د نړۍ د ادبیاتو مهم آثار د ارزانه کاغذونو پر مخ په دومره بیه چې آن یو کارګر او زیارکښ یې هم د پیریدلو توان درلود، عرضه کیدل. د هغه کارګر او زیارکښ لیدنه چې لیک او لوست یې کولای شو او په بسونو کې د جک لندن، توماس مان، داستایوفسکي یا د مارک تواین داستانونه لوستل، د چيلي د هغو ورځو یوه عادي پدیده وه. د ښه ژوند شور او شوق ټوله چيلي نیوله وه. انځورګرانو د سانتیاګو پر دیوالونو انځورونه کاږل، شاعرانو خپل شعرونه خلکو ته لوستل، د تئاتر د سالونونو ورونه د کوڅې او د واټونو د خلکو پر مخ پرانیستل شوي ول؛ او ویکتور هم په پاریدونکي حالت د خپل ګیتار سره د لیوالو خلکو ګډې ګونې ته ترانې ویلې. خو دا پارونکي ژوند، دا نوی ژوندون، د ټولو نیمګړتیاو او ستونزو سره سره، یوازې درې کاله وو او بالاخره د لاتینې امریکا د ټولو دموکراتیکو او آزادي غوښتونکو غورځنګونو برخلیک د چيلي ګریوان هم ونیو: کودتا!

زه د دې لپاره ترانه نه وایم
 چې د ترانې ویلو مین یم
 یا دا چې خپل غږ نور ته وښیم
 یوازې د دې لپاره ترانه وایم
 چې گیتار مې د دې کار لپاره خپله انگیزه لري؛
 هغه گیتار چې خاورین زړه لري
 او د کوترې په شان الوزي
 او د پاکو اوبو په شان له لوړې راتویږي.
 زه د دې لپاره ترانه وایم
 چې غږ مې د بیان لپاره انگیزه پیدا کړي
 څرنگه چې «ویولتا پارا» ویل،
 هوا! زما گیتار کارگر دی
 سمسور دی، وږمه وهونکی، پسرلی دی.
 دا د شتمنو گیتار نه دی
 چې د قدرت او پیسو، حرص او طمع له ولري
 زما گیتار یوازې د کارگرانو گیتار دی
 زه د ساتیرۍ او ښادۍ لپاره ترانه نه وایم
 د دې لپاره ترانه نه وایم چې پردي وژوم
 یوازې د خپل ټاټوبي د لیرې سیمو هغو بریدو انسانانو ته ترانه وایم
 چې د ګرنگونو په ژورتیا کې ژوند کوي.
 پر هغه ځمکه چې مونږه په کې ژوند پیلوو
 پر هغه ځمکه چې مونږه په کې ژوند پای ته رسوو
 زور ورې ترانې،
 تل نویو فریادونو ته د زیرېدنې شونتیا برابر وي.

دې ترانې چې «د خارا مانیفست» نوم واخیست، د جنرال پینوشه له کودتا څه موده وړاندې ویل شوی وه. د خارا انگلیسی میرمن، یوان ترنر، له قوله ویل کیږي چې ویکتور دمخه پوهیده چې په کودتا کې به ووژل شي او له همدې کبله یې خپل «مانیفست» ووايو.

د ۱۹۷۳ کال د سېتمبر په یوولسمه نیټه، ویکتور خارا له خپل کور څخه راووتو څو د خپلې دندې لپاره فني پوهنتون ته ولاړ شي. په واټونو کې ځینې کسان په منډو منډو یوې خوا بلې خوا تلل. ویکتور له عمومي ور څخه پوهنتون ته ونوت. ټول راغونډ شوي محصلین د پوځ د شوبلو او توپونو مقابلې ته چمتو ول. محصلینو پر پوهنتون د پوځیانو لومړۍ برید پر شا وتمبو. د ښادۍ کوکاري هوا ته پورته شوی. خو کله چې شوبلې په حرکت شوی او د هغوی اوږدې شپیلۍ د پوهنتون دیوالونه تر هدف لاندې ونيول؛ کله چې لومړنۍ توغندی وتوغول شو

او دیوالونه راوغورځیدل؛ د ښادۍ او هلهلې د هغه فریادونو او آوازونو نښې نښانې پر ځای پاتې نشوې. وسله والو سرتیرو بیا یرغل وکړ او دا ځل د پوهنتون انگرې ته راننوتل. هغو کسانو چې لا مقاومت کاوه، ووهل شول، په وینو لټ پټ او ککړ شول او بالاخره لاس تړلي، په داسې حال کې چې د سرتیرو د ټوپک سرې شپیلې د خپلو څټونو تر شا حسولي، بندیخانو ته ویول شول. ویکتور هم د هغوی په منځ کې وو. د ویکتور غږ چې له آماندا سره یې فریادوه، غوږونو ته راوړسید:

زویه، مور دې روانه شوی

هغوی پراخه واټ مخې ته لري

او په چټکو ګامونو سره د جوارو له کروندو تیریږي

راشه، له ما سره راشه

چې دا پراخه واټ شا ته پریږدو

بله راتلونکی د زیږیدنې په حال کې ده.

ویکتور د زرګونو نورو سیاسي فعالینو سره ونيول شو. کارخانې او د مقاومت ټول مرکزونو بمبار شول. سالوادور آلنده د ولسمشرۍ په دفتر کې د کودتاچیانو د یرغل په وړاندې مقاومت وکړ او د ولسمشرۍ پر ماڼۍ د پوځي شوبلو او الوتکو د درنې بمبارۍ له امله مړ شو. یوان ترنر، د ویکتور میرمن، همدا چې د هغه له بندي کیدو خبره شوه د مرستې لپاره د انگلستان سفارت ته ولاړه؛ خو د انگلستان د سفارت دروازه د نورو هیوادونو د سفارتونو په شان د هغې او د زرګونو نورو انسانانو په مخ کې د سانتیاګو د وینو له سیند څخه تښتیدلي ول، تړل شوي وه. د پینوشه متحدینو (د چيلي د خونړۍ کودتا سمبالونکي) د کودتا د وروستۍ پردې، یعنې د کارګرې طبقې او د محرومو خلکو د سختو ځپلو انتظار درلود. د هغو خلکو فریادونه چا نه اوریدل چې په بیلابیلو وسلو سمبال شوي پوځیانو د شوبلو او توپونو له وحشیانه یرغل څخه تښتیدل. د دموکراسۍ مدافعینو خپل غوږونه بند کړي ول، څو کودتا د محرومو خلکو د وینو په سیند کې او د بندیانو د جوپې پر څپو آرامه شي او ساحل ته ورسیري.

ویکتور او زرګونه نور کسان یې ملي لوبغالي ته ویول. د ویکتور لپاره دا یو عجیبه غوندې حکایت ته پاتې کیده. دا لوبغالی له درې کلونو راپدېخوا د «ویکتور خارا» لوبغالی نومیده، او اوس یې ویکتور هلته وږی وو. په دې لوبغالي کې ویکتور خارا لاس تړلی تر وهلو او ډېولو لاندې ونيول شو.

هغه کسان چې په دې لوبغالي کې ول او د پوځ د ډله ایزې وژنې څخه ژوندې پاتې شول، کلونه وروسته یې ویل: ویکتور د ټولو شکنجو سره سره، میرمنې او اتل پاتې شو، د یوه ښه ژوند لپاره د مبارزې یو سمبول پاتې شو. ترانې یې ویلې، له نورو سره یې خبرې کولې، تسلا یې ورکوله، د مقاومت او مبارزې روحیه یې هڅوله، آن د سپتمبر د یوولسمې په هغه دوزخي ورځ کې د هیلې رڼا یې بلوله. دا هغه کار وو چې ویکتور تل د هغې په هڅه کې وو. کله چې ویکتور خارا د «مور به بریالي شو» ترانه فریاد کړه، د کودتا تالي څپو د هغه د دې میرمنې حرکت څخه قهرجن شول او پر هغه یې برید وکړ. ویکتور یې په وحشیانه ډول وووهو. د هغه د دواړو لاسونو او د پښتۍ هډوکي مات کړل او په داسې حال کې چې یې د خلکو مخې ته ودرولی وو، فرمان یې ورکړ: «اوس دې ګیتار وغږوه، اوس دې ترانې ووايه!» او په دې ډول یې غوښتل چې دا د مبارزې سمبول، دا د هیلې سمبول

مات کړي. غوښتل یې د هغه سپکاوی وکړي، خو نور سرونه راټیټ کړي او د عافیت لاره ونیسي. د دغې دوزخي ورځې شاهدان وايي، ویکتور په ماتو لاسونو خپل ګیتار په څنګل کې ونیو او د «مور به بریالي شوو» ترانې ته یې ادامه ورکړه. څلوردیرش مردکي، څلوردیرش مردکي د انقلاب د ترانه ویونکي پر تن تښتوي، خو دا انقلابي ترانه پای ته ونه رسیږي؛ خو د هغو زرګونو انسانانو غږ چې په دغه ورځ او دغه لوبغالي کې د خپل محبوب ترانه ویونکي سره دا ترانه ویله، غلی شي؛ خو د کودتا څرخ پای ته ورسېږي.

د دې ښار په کوچنۍ څنډه کې
مونږ پنځه زره تنه یو
مونږ پنځه زره تنه یو.
د خپل ټاټوبي په ټولو ښارونو کې
مونږ ټول څومره کسان یو
دلته هغه لس زره لاسونه یو
چې دانې کړي او کارخانې په حرکت راولي
مونږ څومره ډیر یو
له ولېرې، یخنۍ، له درد او ویرې
له ډار او جنون سره!
د فاشیزم څیره څومره ډارونکې ده
خپلې نقشې په څیرتیا، په ټګۍ پلي کوي
بی له دې چې څه ورته اهمیت ولري
وینه، مډال
او وژنه، اتلوالی ګټي
خدایه، په رښتیا دا هغه دنیا ده چې تا پیدا کړئ؟
خدایه، د همدې لپاره دې اووه ورځ فکر او کار وکړ؟
د دې څلور دیوالونو تر منځ
داسې شمیرې دي چې نور وده نکوي
او ورو ورو د مرګ غوښتنه کوي
ناڅاپه پر ما هوښیاري یرغل راوړي
دا بی ځپانده سیند وینم،
د ماشینونو نبضونه وینم
او هغه سرتیري چې مینه ناکه څیرې لري
مکریک، کوبا او ټوله نړۍ وینم
چې د دې بدنامۍ په ضد فریاد کوي
مونږ لس زره لاسونه یو چې نور تولید نشو کولای

هو، مونږ په دې ټول ټاټوبي کې څو لاسونه يوو
 زه ترانه وايمه، خو څه يو رنځ دی ترانه ويل
 کله چې ناچاره يم وحشت آواز کړم
 هغه وحشت چې په کې ژوند کوم
 او هغه وحشت چې ورسره مرم
 زه ځان په بې پايه او بې بريده شيبو کې وينم
 چې په کې چوپټيا او فرياد
 د يو سرود غبرگونې پايله ده.

د ويکتور سوري سوري او شکنجه شوی جسد د دسمبر په شپاړسمه نيټه د يو ځوان کارگر لخوا پيدا شو. همدا ځوان کارگر وو چې د ويکتور له ميرمنې سره اړيکه نيسي او د دې انقلابي او محبوب ترانه ويونکي جسد هغې ته سپاري.

يوان ترنر، ويکتور خاورو ته وسپارو او په پټه له چيلي وتښتیده. که څه هم د کودتا دولت د ويکتور خارا د ټولو ترانو د سيزنې دستور صادر کړ، خو يوان ترنر بريالی شوی وه چې د هغه يو شمير زياتې ترانې له چيلي وباسي او د انقلابي موسيقۍ د نړۍ په اختيار کې کيږدي.

* * *

د ۲۰۰۴ کال په دسمبر مياشت کې، له کلونو وروسته، د يو چيليایي قاضي لخوا د ويکتور خارا د وژنې دوسيه پرانيستل شوه. له هغې تر اوسه، د ځينې عيني شاهدانو د شهادت سره سم، د ويکتور قاتل پيژندل شوی دی. ادوين ديمتر بيانچي، د کودتا جلا د او د چيلي د پوځ يو افسر، د ويونکي شهرت سره، د چيليایي خلکو د محبوب او انقلابي ترانه ويونکي قاتل دی. د اعلام شويو شواهدو له مخې، هغه په ۱۹۷۰ کال کې پانامه ته سفر کړی وو او په يو پوځي ښوونځي کې چې د امريکا لخوا اداره کيده او د لاتيني امريکا پر پراخو پوځونو يې نظارت درلود، پوځي زده کړې پای ته رسولی وى. په دې مرکز کې د چيلي پوځ ټولو زده کړيالانو، د چيلي په کودتا او د خلکو په نابودۍ کې ګډون درلود. ادوين ديمتر بيانچي چې «ال لوكو ديمتر» هم نوميدو، مخکې له دې هم د سالوادور آلنده په ضد په يوې نابريالۍ کودتا کې ګډون کړی وو. خو نوموړی او ملګري يې چې له دې ناکامې کودتا وروسته ونيول شول او زنداني کړای شول، ډير ژر خوشې شول چې په راتلونکي کودتا او د خلکو په وژنه کې خپل رول تر سره کړي. د «ويکتور خارا» له لوبغالي څخه د ژوندي پاتې شويو زندانيانو په وينا بيانچي هومره د انقلاب او مبارزې په اړه له کرکې او قهر څخه ډک وو چې ډير ژر د زيات شمير زندانيانو تر منځ په «ساديزمي» معروف شو. د دې مسمما لقب سربيره، په خپله هغه خوښ درلود چې «پرنس» يا «شازاده» هم ونومول شي. بوريس نوي، چيليایي وکیل، د کودتا د دې جلا د قهر او کرکه داسې انځوروي: «هغه د لوبغالي په بيلابيلو ځايونو کې په ناڅاپي توګه راڅرګندیدو او په وحشت او هياهو سره يې زندانيان ډارول. هغه کټ مټ د يو وحشي او ناهيلي لوبغاړي رول لوبو، چې زندانيان ښايي د هغې په شتون کې په بشپړه توګه چوپ او سرونه

بې ټيټ وي. په لاس کې يې د څرمنې قمچينه درلوده او د هغو زندانيانو تر منځ چې په ساعتونو په گونډو ناست ول، د قدم وهلو پر مهال يې هغوی پر سر او مخ وهل. «د هغه په اړه دا هم ويل کيږي چې د زندانيانو د کتار مخې ته ودریدو او چيغې به يې وهلې: «زما غږ اورئ چټلو مارکسيستانو؟ ما ته په ډار سره وگورئ، حرمونو، اوس ستاسو د وينا وخت پای ته رسيدلی، يا بايد موږ سره کار وکړی او يا بايد تاسو اعدام کړو. زما غږ اورئ؟ دا غږ چې اورئ د پرنس غږ دی.»

د کودتا پرنس، چې د ډيرو شواهدو له مخې د زندانيانو په شکنجې او وژنې کې په نيغه لاس درلود، هيڅکله په رسمي توگه په يوې محکمې کې محکوم نشو او په ناڅرگنده دليل د ۱۹۷۶ کال په دسمبر کې د چيلي له پوځ څخه تقاعد ورکړای شو. وروسته له هغې يې د حسابداری په رشته کې زده کړې وکړې او د پوځ د تقاعد او څارنې په برخې کې په کار وگمارل شو. دا هم د حيرانتيا خبره ده چې هغه د پينوشی د ديکتاتوري پر مهال د هغو امتيازاتو څخه گټه اخيسته چې د قانون پر بنسټ د بشري حقوقو د قربانيانو د حمايت لپاره تصويب شوی وو. دا قانون په واقعيت کې د هغو کسانو د حمايت لپاره تصويب شوی وو چې د پوځي ديکتاتوري پر مهال د سياسي کړنو له امله له خپل کار څخه ليرې کړای شوي ول او بيرته نه استخدايدل او يا هم د تقاعد حقوق نه ورکول کيدل. د کودتا جلا د دې قانون له امله د کودتا او پوځي ديکتاتوري د قربانيانو له مزايو څخه د ۲۰۰۰ کال تر جولای پورې گټه اخيسته.

سره له دې چې د «پرنس» له پيژندنې څو کلونه تيريري او د هغه هویت ښکاره شوی او په چيلي کې سياسي فعالينو آن د هغه عکس او پته او د تلفن شميره خپاره کړي دي، خو د ويکتور خارا او د هغو دوزخي ورځو د نور زندانيانو د وژنې له امله د نوموړي د محاکمې زمينه برابره شي، خو د چيلي نوي دولت دې جنايت ته د رسيدنې لپاره لا ليوالتيا نه ده ښودلې.

عجيبه دنيا ده: د «پرنس» او د هغه د ښکاره او پټو پلويانو سپکه دنيا او د «انقلاب د ترانه ويونکي» او د کارگرو او محرومو خلکو چې هغه ورته ترانې ويلې او ليکلې، پرتمينه دنيا. دوه بيلابيلې دنياوې په يوه دنيا کې. ښوالی د بدی په مقابل کې، کار او زيار د شتمنی او زيبساک په مقابل کې، انقلاب د ضد انقلاب په مقابل کې! په دې عجيبه دنيا کې، وروستی بری د هغو کسانو دی چې دا دنيا يې پر خپلو اوږو نيولې ده؛ دا وروستی بريا د ويکتور ده چې يوازې يې يو گيتار درلود او يو ټيبي گوهگل او کارگرانو او محرومو خلکو ته له مينې ډک زړه؛ د ويکتور، د سانتياگو ښار د څنډې د بيوزله کارگرانو (مانوئل او د آماندا) زوي بريا، چې له ماشومتوب څخه يې خپل زړه د مور لوللو ته سپاره چې د کارگرو او بيوزلو خلکو له غمونو او رنځونو ډک وو او دا غمونه د هغه پر کوچني زړه لکه چاړه لگيدل او هغه يې د همدې خلکو د دفاع په موخه راتلونکو جگړو ته چمتو کاوه. په دې عجيبه دنيا کې، ويکتور دی، چې ژوندی پاتې کيږي او فرياد يې د تاريخ تر پای پورې په بشري وجدان کې انگازې جوړوي او «پرنس» دی چې له تلپاتې کرکې او نفرت څخه بل څه نه ورپه برخه کيږي.

* * *

دښمن خپله پښه د ميرني پر سر ايښي وه او پر مات شوي گيتار يې زور کاوه او چيغې يې وهلې: «اوس يې وغږوه! اوس يې ووايه!» ويکتور خپل مات لاسونه پر ځمکې وغزول او خپل مات شوي گيتار ته يې ورسول.

گیتار یې په ځنگل کې ونیو... په ویلو یې پیل وکړ. گواکې چې د ټولې چیلې آواز یې په غږ کې راټول شوی وي. لوبغالی، او شاید هم ټوله نړۍ، د یوې شیبې لپاره له حرکت ودریده... او بیا لوبغالی او شاید هم ټولې نړۍ له ویکتور سره ترانه پیل کړه... غلیمان په ویره شول. داسې یې تمه نه درلوده. نه پوهیدل چې څنگه ویکتور کولای شي ترانه ووايه هغه هم په مات شویو لاسونو او شکنجه شوي ځان سره... بیا یې په قهر او غضب سره چیغې کړې: سرتیرو چمتو، هدف!... خو خارا لا ترانه ویله او لوبغالی، شاید ټوله نړۍ له هغې سره سم ترانه ویله... سرتیرو چمتو، هدف!... لمر د «ویکتور خارا» په لوبغالی کې راپورته کیږي او خپلې وړانګې د ویکتور پر لژندې، خو هیله مندې څیرې شیندي... سرتیرو ډزې! څلورديرش مرمی، څلور ديرش مرمی د میړني پر تن ووریدلې... ویکتور پر ځمکې ولوید، سره او توده وینه یې پر ځمکې تویه شوه... خو د خارا د ترانې غږ لا غوړونو ته رارسیري....

شعر هغه کوتره ده چې د ځالې په لټه کې ده
خوشې کیږي، وزرې وهي چې پرواز وکړي
پرواز!

زما آواز، آزاده او خپلواکه آواز دی
هغه چا ته ډالۍ کیږي چې پاڅیدلی
هغه چا ته چې د ابدیت لوړوالی ته د الوتنې هوډ لري
زما آواز هغه ځنځیر دی
چې نه پیل لري او نه هم پای
زما په آواز کې به ټول ولس پیدا کړی
پریږده چې له یو بل سره ووايو
د ولس سرودونه
ځکه چې آواز هغه کوتره ده
چې سیند ته د رسیدو لپاره الوزي
خوشې کیږي، وزرې وهي چې پرواز وکړي
پرواز!

مائيفست

(لومړی ژباړه)

نه د ویلو لپاره دی چې وایم
او نه هم د دې لپاره چې ښه غږ لرم
زه د دې لپاره ترانه وایم

چې گیتار مې
احساس لري او سم فکر کوي
د ځمکې په تل کې زړه لري
او د کوترې په شان ځانگونه
لکه اوبو سپیڅلی دی
او ویر او ښادی ته سپیڅلتیا بخښي.

زما ترانه

څنگه چې ویولتا ویل
هغه کارگر گیتار دی
چې له پسرلي عطرونو سره دلته رارسیدلی
زما گیتار

د شتمنو او حقیرو گیتار نه دی

زما ترانه

د ودانۍ هغه پورۍ ده

چې ستورو ته د رسیدنې لپاره یې

جوړو.

ترانه

کله چې په رگونو کې
د هغه چا په تن کې چې د مرگ پر مهال یې زمزمه کوي
جریان ومومي

خپل مفهوم پیدا کوي:

واقعي حقیقتونه

نه غولونکي لمانځنه

یا پردې هڅونه.

ترانه

د ځمکې په گړنگونو کې هغه فناري ده
چیرې چې ټول شیان هلته ستنیږي

او هر څه له هغه ځايه پيليږي
*

هغه ترانه چې زېږوره وي
تل به تانده وي،
تانده!

مانيفست

(دويمه ژباړه)

نه د ويلو لپاره دی چې وایم
او نه د خپل غږ د عرضې لپاره
نه،

زه هغه شعر د آواز سره وایم چې
زما له احساسه ډک گیتار یې غږوي
ځکه چې دا گیتار ځمکنی زړه لري
او مرغې ډوله د الوتنې په حال کې دی
او لکه مقدسې اوبه
میرني او شهیدان په مهر او مهربانۍ تعمیدوي
نو زما ترانه

څرنگه چې ویولتا ویل
هدف یې موندلی
هو،

زما گیتار هغه کارگر دی
چې له پسرلي راڅلیري
او عطرونه شیندي
زما گیتار

د جنایتکارو دولتمنو
چې د زور او زر حریصان دي
په کار نه راځي.

زما گیتار
د زیار کښو ولسونو په کاریږي

چې په سرود سره یې
راتلونکی وغږیږي

ځکه چې ترانه هغه وخت معنی پیدا کوي
چې زړه یې په ځواکمنه ډول تپانده وي
او هغه انسان دا ترانه ووايي

چې سرود ویونکی شهادت ومني
زما شعر د هیڅ چا په مدحه کې نه دی

زه د دې لپاره شعر نه وایم چې پردې وژاړي
زه د خپل ټاټوبي کوچنې او ليرې برخې لپاره شعر وایم
که څه هم یوه کوچنۍ تراړه ده
خو ژوروالی یې پای نلري
زما شعر
د ټولو شیانو پیلامه او پایله ده
د میرانې ډک شعر
تلیاتی، تاند او هڅانده شعر.

تا ته دې درناوی وي، ای کارگره !

پاخه،

غرونو ته وگوره

د باد، لمر او اوبو سرچینې ته

ته هغه څوک يې چې د سیندونو لاره بدلوي

ته هغه څوک يې چې اروا دې الوزولې شي

پاخه،

لاسونو ته دې وگوره

د خپل ورور لاسونه دې ونیسه چې پیاوړي شي

مونږ له یو بل سره په خپلو وینو کې متحد څو

څو راتلونکې

نن لاسته راوړو

او ځانونه د اربابانو له بند نه وژغورو

د هغو اربابانو له بند نه چې زموږ لپاره بدمرغي او بیوزلي غواړي

خپل راتلونکي باید په خپله جوړه کړو

د عدالت او برابری ورځ رارسیري.

*

چیغه کړه، لکه باد

لکه هغه باد چې د غرونو پر سر د وحشی گلونو څخه تیریري

زما د ټوپک شپیلۍ د اور په شان پاکه کړه

بالاخره، دا اربابان دي چې په گوندو به شي

مونږ ته د مبارزې زړورتیا او میړانه راوبخښه

چیغه کړه، لکه باد

لکه هغه باد چې د غرونو پر سر د وحشی گلونو څخه تیریري

زما د ټوپک شپیلۍ د اور په شان پاکه کړه

پاخه،

لاسونو ته دې وگوره

د خپل ورور لاسونه دې ونیسه، چې پیاوړي شي

موږ له یو بل سره په خپلو وینو کې متحد څو

همدا نن

او تر مرگه!

ته مې په ياده يې، آماندا!

(لومړۍ ژباړه)

ته مې په ياده يې، آماندا!
په هغه واک کې چې باران لمدۀ کړی وې
او په بېړه کارخانې ته
چيرې چې مانوئل کار کوي
روانه يې.

تل خندانۀ يې
باران دې وينته خيشت کړي
او هيڅ څه درته اهميت نلري
يوازې مينه
مينه، مينه، مينه، مينه!

په څو نورو دقيقو کې به د ژوند بشپړ شي
په څو نورو دقيقو کې به زنگونه په آواز شي
کار، ستا انتظار باسي
ستا له هر قدم سره
لمر شيندل کيږي،
او په څو دقيقو کې
د بدن غنچې دې غږيږي.

ته مې په ياده يې، آماندا!
په هغه واک کې چې باران لمدۀ کړی وې
او په بېړه کارخانې ته
چيرې چې مانوئل کار کوي
روانه يې.

تل خندانۀ يې
باران دې وينته خيشت کړي
او هيڅ څه درته اهميت نلري
يوازې مينه

مينه، مينه، مينه، مينه!

هغه غر ته لاړ،

چا چې هيڅکله بد نه دي رسولي،

هغه غر ته لاړ،

او په څو دقيقو کې ټول شيان بدل شول.

اوس د زنگونو آوازونه پورته شوي،

کارخانې ته د ستندې وخت رارسيدلی!

چيری هيڅکله راستانه نشول،

يو بې هم ستا مانوئل وو.

ته مې په ياده يې، آماندا!

په هغه واک کې چې باران لمدۀ کړی وې

او په بېره کارخانې ته

چيرې چې مانوئل کار کوي

روانه يې.

ته مې په ياده يې، آماندا!

(دويمه ژباړه)

ته مې په ياده يې، آماندا!

واپت لوند،

په منډه منډه د کارخانې په لور

چيرې چې مانوئل کار کاوه.

پر شونډو دې موسکا خپره ده

ويښته دې په باران لامده،

هيڅ څه درته مهم نه وو،

تللې چې له هغه سره وگورې

له هغه سره، له هغه سره، له هغه سره، له هغه سره.

يوازې پنځه دقيقې دمه

ژوند په پنځو دقيقو کې بشپړي.

د کارخانې زنگ وهل کيږي

او کار ته ستنيدل بيا پيلوي

او ته، گام په گام

رڼا شيندې،

او دا پنځه دقيقې تا غروي.

ته مې په ياده يې، آماندا!

واپت لوند،

په منډه منډه د کارخانې په لور

چيرې چې مانوئل کار کاوه.

پر شونډو دې موسکا خپره ده

ويښته دې په باران لامده،

هيڅ څه درته مهم نه وو،

تللې چې له هغه سره وگورې

له هغه سره، له هغه سره، له هغه سره، له هغه سره.

له هغه سره چې پر خاورو وليدلی،
له هغه سره چې هيڅکله يې زورول نه کول
او اوس پر خاورې وليدلی
او په پنځو دقيقو کې
نابود شوی.

د کارخانې زنگ وهل کيږي
او کار ته ستنېدل بيا پيليږي،
ډير کسان نه راستيږي،
ستا مانوئل هم نه راستيږي.

ته مې په ياده يې، آماندا!
واپت لوند،
په منډه منډه د کارخانې په لور
چيرې چې مانوئل کار کاوه.

ترانې، ته څه نیمګړی یې!

مونږ پنځه زره تنه یو،
چې د ښار په دې کوچني څنډې کې زنداني یو.
زمونږ پنځه زره تنه یو!
زمونږ په شان څومره نور د هیواد په هر ګوټ کې بندیان دي؟

دومره بې شمیره انسانان
د ولږې، یخنۍ، ویرې او له درد سره.
شپږ تنه مو له لاسه ورکړي،
او د آسمان له ستورو سره یوځای شوي.
یو یې مړ شو، بل یې داسې وو هو
چې هیڅکله مې تصور نکوه چې داسې هم یو انسان وو هل شي
څلورو نورو یوازې غوښتل خپلې ویرې ته پای ورکړي
یو یې د مرګ درې ته ولوید
بل یې خپل سر پر دیوال وو هو
خو ټولو په نیغه د مرګ سترګو ته کتل.

مونږ لس زره لاسونه یو
هغه لاسونه چې نور کار نشي کولای
زمونږ په شان څومره نور د هیواد په هر ګوټ کې بندیان دي؟

هغه وینه چې له ملګري ولسمشر نه تویه شوی
له بم او ټوپک نه ډیر ځواک لري
او د دغې ځواک په شان به زموږ موټي هم
یوه ورځ بیرته سوکان شي.

ترانې، ته څه نیمګړی یې!
کله چې اړیم ودې وایم، ویلی دې نشم
ویلی دی نشم، ځکه چې لا ژوندی یم
ویلی دی نشم، ځکه چې د مرګ په درشل کې یم.

دا هغه څه دي چې ما ډاروي
او زه ځان په مرگ او لایتناهي شیبو کې پیدا کوم
چیرې چې چوپتیا او فریاد
زما د ترانې هدف دی
څه چې اوس گورم، هیڅکله مې لیدلي نه دي
څه چې اوس احساسوم او احساس کړي مې دي
بیا به پسرلني شیبې له ځان سره راولي.

د چيلي سټډيوم

دا د ويكتور خارا وروستی شعر دی چې له وژل کيدو يوه ورځ مخکې د چيلي په لوبغالي کې ووايو. دا شعر بشپړ نه دی او آهنگ هم نلري. د يادونې وړ ده چې دا شعر د ليکلو وروسته د ويكتور خارا يو ملگري په خپل بوټ کې پټ کړ او بيا يې د هغه ميرمنې ته وسپارو.

مونږ دلته پنځه زره تنه يو،
دلته، د ښار په دې څنډه کې
مونږ، پنځه زره تنه يو.
او څومره کسان نور لکه موږ
په ښارونو او ټول هيواد کې شته؟

مونږ لس زره لاسونه يو،
چې کرل کوي
چې د کارخانو ماشينونه په حرکت راولي،
دومره زيات انسانان
وړي، رپيدلي
له غم سره، له درد سره، له اخلاقي فشار سره، له ويرې سره.

له مونږ څخه شپږ تنه د تل لپاره
له ستورو سره يوځای شول
يو يې مړ شو،
يو يې داسې وهل او ډبول وخوړل
چې ما هيڅکله تصور نه کاوه
چې وکړای شو يو انسان داسې ووهو.
څلورو نورو
تشې فضا ته په دانگلو سره،
او په ديوال باندې د سر په وهلو سره،
غوښتل له خپلې ويرې خلاص شي.
او ټولو، ټولو هغو چې سترگې يې
د مرگ په ليدنې
تورې شوی

په دې لټه کې دې
چې له ویرې خلاص شي.

د فاشیزم خیره څومره وحشت ايجادوي
خپلې نقشې
په ډیرې ځیرتیا پلي کوي
بی له دې چې څه ورته اهمیت ولري؛
وینه، هغوی ته
مډال
او وژنه
اتلوالی ده.

خدایه،
دا هغه دنیا ده
چې تا پیدا کړې؟
آیا د همدې لپاره دې
اووه ورځې کار وکړ او زیار دې وویست؟

د دې څلور دیوالونو تر منځ
یوازې یو څه چې خپګان نه زیروي:
ورو، ورو د مرګ هیله ده
خو ناڅاپه وجدان مې
راوینسوي
او د ماشینونو له ضربان سره
د بی ضربانو زړونو یوه لویه څپه ګورم
او هغه پوځیان چې د مهربانۍ او احساس ډکې څیرې څرګندوي
پریردئ چې مکزیک او کوبا او ټوله نړۍ
پر دې ننګین تیري وژاړي.
مونږ لس زره تولیدونکي لاسونه یوو
چې نور به تولید ونکړای شي
زمونږ په شان په ټول هیواد کې
څو تنه دي؟

د ملگري ولسمشر وینه
چې له بم او مردکي نه درنه ده
پر ځمکه توییري
خو بیا به زمونږه سوکان راپورته شي!

آه، ترانې
خومره بدرنگه یې!
کله چې باید له وحشته وغږیږم
هغه وحشت چې په کې ژوند کوم
هغه وحشت چې په کې مرم
هغه وحشت چې په دې نه ختمیدونکو شیبو کې
ځان په کې وینم
هغه وحشت چې په کې چوپتیا او فریاد د دې ترانې پای ده

هغه څه مې چې هیڅکله نه وو لیدلي،
هغه څه مې چې احساس کړي او احساسوم یې
د خلاصون شیبې به له ځان سره راوړي....

مینه

له خپلې میرمنې، اولادونو او کور سره مینه لرم
له هغې ځمکې سره مینه لرم چې د ژوند لپاره راسره مرسته کوي
له زده کړې او کار سره مینه لرم
له ټولو هغه کسانو سره چې خلکو ته په صداقت کار کوي، مینه لرم
له عدالت سره چې د انسان ستروالي ته د تساوي ابزار برابرې، مینه لرم.
د ژوند څخه د خوند اخیستلو لپاره، له سولې او دوستۍ سره مینه لرم
له آزادۍ سره مینه لرم
خو له هغه آزادۍ سره چې د بل د آزادۍ په قربانۍ لاس ته نه وي راغلي
د ټولو لپاره د آزادۍ سره مینه لرم:
د ژوند لپاره، د اولادونو د ژوند لپاره،
په خپل کور کې،
په خپل ښار کې،
په خپل وطن کې،
د خپلو ګاونډیانو تر منځ له آزادۍ سره مینه لرم...
له بندګۍ آزاد
زما لپاره، ستا لپاره
په هغه چاپیریال کې چې د برخلیک جوړولو لپاره ورته اړتیا لرو،
له آزادۍ سره مینه لرم.
له آزادۍ سره مینه لرم.

د «چه» لپاره مرثیه

راغلې يم چې دا مرثیه ووايم
او آزادي غوښتنې ته دوه چنده مانا ورکړم
هغوي جنگيالي ووژو
قوماندان چه ګوارا!
ځنگلونه، دښتې او غرونه
مورنۍ ټاټوبي يا محتومه مړينه.

دا بشري حقوق
په ټوله لاتينه امريکا کې
تر پښو لاندې کيږي
هره يکشنبې، دوشنبې او سه شنبې
پوځيان ښارونه تصرفوي
او ديکتاتوران او قاتلان او پوځيان او جنرالان
پر مونږ تپي

هغوي پر بزګرانو او معدنچيانو
او کارګرانو
ډزې کوي
څومره تريخ برخليک دی
ولږه،
بدمرغي
او درد.

بوليو ار لاره انځور کړه
او چه ګوارا په هماغه لاره لاړ
چې زموږ ښارونه د ظالمانو له واکمنتيا آزاد کړي

چه ګوارا، کوبا ووييږله
چې يو آزاده ټاټوبی شي
بوليو، هم د هغه پر سربښدونکي ژوند ژاړي

بزگران هغه د انځير د ونې سپيڅلى «ارنستو» نوموي

ځنگلونه، دښتې او غرونه
مورنى ټاټوبى يا محتومه مړينه.

د کار په لاره کې

کله چې د روبرتو آهومادا په نوم د ویکتور خارا یوه کارګرې ملګرې د لاریون په ترڅ کې ووژل شوه، ویکتور چې په ښه ډول د آهومادا له ژوند سره آشنا وو، دا مینه ناکه شعر یې د هغه له لورې ووايو.

د ښار په واټونو کې کله چې تیریرئ

ته مې رایادیږئ

ته مې رایادیږئ

کله چې له هغو خړو پنډرو څخه

د خلکو څیرو ته ګورم

نه پوهیږم چې څوک دي او څه کوي

یوازې ته مې رایادیږئ

ای زما مینې،

ای زما د ژوندانه یارې

ته مې رایادیږئ

همدا اوس او د تل لپاره

د ژوند په خوږو او ترڅو شیبو کې

ته مې رایادیږئ

کار د یوې کیسې له پیل سره

بی د هغه د پای په پوهیدنې سره

کله چې کار پای ته نژدې کیږي

سهار رارسیري

او په هغو بامونو چې مونږ جوړ کړي

سیورې رڼا کیږي

مونږه له کاره راستنیرو

له یو بل سره بحث کوو

هر څوک خپل دلیل وايي

د اوس او راتلونکي لپاره.

ته مې رایادیږئ

ای زما مینې،

ای زما د ژوندانه یارې،

ته مې رایادیږئ

همدا اوس او د تل لپاره
د ژوند په خوړو او ترخو شیبو کې
کار د یوې کیسې په پیل سره
بی د هغه د پای په پوهیدنې سره.

کله چې کور ته راستنیرم
تا وینم
او مونږ له یو بل سره خپل خیالونه انځورو
هو، کار د یوې کیسې په پیل سره
بی د هغه د پای په پوهیدنې سره.

زمونږ ټاټوبی

پوښتنه مې دا ده:

هیڅکله مو فکر کړی چې دا ټاټوبی زمونږ دی

د هغه چا دی چې لویه برخه یې په اختیار کې لري

پوښتنه مې دا ده:

هیڅکله مو فکر کړی هغه لاسونه چې په دې ټاټوبي کې کار کوي زمونږ دي

او حاصل یې هم زمونږ دی

دیوالونه ویجاړ او ړنگ ړنگ کړه

دا ټاټوبی زمونږ دی

د پدرو او ماریا، د خوان او خوزه

که آواز مې ځوروي څوک

که داسې څوک وي چې زما د آواز د اوریدلو توان نلري

ډاډه ووسی چې هغه یو یانکي دی

یا یو مالک او د هیواد لوی فیوډال

دیوالونه ړنگ کړه

دیوالونه ړنگ کړه

دا ټاټوبی زمونږ دی.

متحد ولسونه به هيڅکله ماته ونخوري
متحد ولسونه به هيڅکله ماته ونخوري
پاڅيره او ترانه ووايه، مونږ به بريالي شوو
د يووالي بيرغونه په رپيدو دي
او ته په لاريونونو کې له ما سره يوځای کيږی
نو خپله ترانه او له غوتيو جوړ بيرغونه به وگوری
د سباوون سره رڼا
د ژوند د راتگ خبر ورکوي
پاڅيره او مبارزه وکړه
ځکه چې ولسونه به بريالي شي
ژوند به په راتلونکې کې ښه وي
د نيکمرغۍ د لاسته راوړلو لپاره
د زرگونو جنگياليو فريادونه به اوچت شي
فرياد کړه د آزادۍ ترانه!
د هوډ سره به هيواد بريالی شي
راپاڅيدلی ولس په اوچت آواز فرياد کوي:
مخ په وړاندې!
مخ په وړاندې!
متحد ولسونه به هيڅکله ماته ونخوري...

د ولس توپانونه

هغوې چې له آزادۍ غبريري
او ککړ لاسونه لري
بيا په لټه کې دي چې هيواد مې
د کارگرانو په وينې سور کړي.
هغوې چې غواړي
مور له خپلو اولادونو جلا کړي
په لټه کې دي چې بيا
هغه صليب جوړ کړي چې
مسيح پر اوږو ليردوي
په لټه کې دي چې هغه بدنامي پټه کړي
چې له پيريو يې له ځان سره راليردوي
خو د قاتلانو د وينو رنگ
به د ولسونو له خيرو پاک نشي.
هغوې زرگونه زره کسان ول
چې وينه يې ورکړه
او د سخاوتمندۍ په رود کې
چوپۍ په تساوي وويشله.
اوس نو غواړم
د خپلو اولادونو او ورونو سره
په هغه پسرلي کې چې
په لټه کې يوو د وخت په تيريدو يې سمسور کړو
يو ځای ژوند وکړم
زه له گواښونو نه ويريرم
ای د بدمرغۍ اربابانو!
زه باور لرم چې د هيلی ستوری
به تل مونږ ته وځليږي
ځکه د ولس توپانونه ما ځان ته رابلي
او له ځان سره مې وړي
د ولس توپانونه ما له ځان سره مخې ته کاږي!
ای اربابانو!

که زړه مې څيري څيري
او ستونی مې زندی زندی کړی
زه شاعر به بیا هم فریاد کړم:
د ولس په لاره روان یم
همدا اوس او د تل لپاره
زه چمتو یم
چې له مرګ سره مخې ته لاړ شم.

هيله

لاسونه مې پر يوه، ځمکه قلبه کوم
کلونه کيږي چې همدا مې کار دی
نو ولې بايد ستومانه نه شم؟

پتنگان الوزي

گونگوتی جیر جیر کوي

پوټکی می توريږي

لمر يې سوځوي، سوځوي، سوځوي

خوله زما وجود توري

او زه ځمکه

بی له کومه ځنډه تورم.

کله چې د یو بل ستوري څلا وینم

په هیلې باور کوم

او ځان ته وایم

لا ناوخته نه دی

کوتره به والوزي

او زما سوکانو څنگه چې یوه یې کلکه نیولې

هيله به هم ټینگه ونیسي

هغه هيله: چې ټول شيان به یوه ورځ بدلون ومومي...

د رڼا ډک باغونه

ستا آواز غنم او جوار وو
د بزگر لاس
د مس روح
ډوډۍ او سکاره
د وخت او لمر اولاد
ستا ترانه د اوسپنې يو گل وو
د ولس فرياد
د زيار کښې په مټې کې وسله
او د شمال او سويل باد
ته د هغه زرگونو نورو انسانانو سره ووژل شوی
کله چې درد وزيږيد
زړه دې لور ډوله د ژوند سوروالی ته خلاص شو
او همدا وو چې خلکو ته وکرلې
ته د هغوې د رڼا ډک باغونه يې
د هغوې د مبارزې او د مينې نښه يې
د چيلی سرود به ته يی
ويکتور!

هر څوک هم رزمه، هم قهره، هم رنځه لري

هر څوک هم رزمه، هم قهره، هم رنځه لري
هر څوک هم بزمه، هم لاسی، هم گنجه لري
هغه چې له تا سره
له تا سره

هم رزمه دی
غواړي له تا سره پر غلیم بریالی شي
هغه چې له تا سره هم قهره دی
غواړي له تا سره فریاد کړي: موږ پر حقه یوو!
هغه چې له تا سره هم رنځه دی
په دې پوهیږي چې څوک ستا رنځیدل غواړي
خو له هغه سره چې

هم بزمه نه یې
ستا د اولاد وینه څښي
خو له هغه سره چې
هم لاسه نه یې
لینگته درکوي چې له پښو وغورځیږي
او په خپله لاسبری پاتی شي
خو له هغه سره چې
هم گنجه نه یې
درته وایي

ستا رنځ زما گنج دی
ته که ستومانه ووسی
زه آباد یم
ته که بندي ووسی
زه آزاد یم
هغه چې ستا هم گنجه دی
درنه پوښتنه کوي
ستا رنځ د چا گنج دی - بی له تا نه؟
زمونږه رنځ د چا گنج دی - بی له مونږ نه؟
نو وسله جوړه کړه

جوړه له غرور او کرکې
او همزرم ته دې فریاد کړه:
تل دې وي زمونږه رزم
بلینډه دې وي زمونږ قهر
راتلونکې دې وي زمونږ گنج!

کارمینسیټا، چا ووژله؟

د ښکلو اتو شوو جامو سره

د اندینې نه رپیري

او اوښکی یې توییري.

لیری، چیرې جرسونه او سپي انګولاوی کوي

پارکونه تور تورم او ښار بیده دی.

یوازې پنځلسه کلنه وه چې ژوند یې مراوی شو

په کور کې خپل شوی او په ښوونځي کې ستومانه

د راډیو په څپو کې

ورځني خیالونو او بتانو د هغې سترګې ړندې کړی.

په مجلو کې چیرې چې د ساړه خیالونو پلورونکي

له ځوانانو ګټه پورته کوي

د هغې هیلې منحرفی او درواغ یې ورته وپلورل

دروغجنه خوشالي، مینه او هوس یې ورته وپلورل.

یوازې پنځلسه کلنه وه چې ژوند یې مراوی شو.

وتښتیده، کارمینسیټا مړه شوه،

پر قبر یې سره ګلونه وغوړیدل

لاړه چې خپله آخري هیله پیدا کړي.

نه پوهیده چې هغوي ورته زهر ورکوي

دا ټولې افسانې

دا د چرسو نړۍ او د لامبو حوضونه،

د برنیف انټرنیشنل سره د میلی لپاره مسافرتونو د هغې لپاره نه دي.

نړۍ یې، ګاونډۍ «پیلا» ته ورته وه

خپلتيا او د فريادونو کوڅې
له تنگو او ارزانه کورونو سره
او په پخلنځي کې کار
چيری چې بايد مړه شوی وای
خو نور بډایه شي.

ورځپاڼو وليکل: نامعلومه پيښه!

وتښتیده، کارمښیتا مړه شوه،
پر قبر يې سره ګلونه وغوړیدل
لاړه چې خپله آخري هیله پیدا کړي.

د معدنچيانو څټک

ما ستا په خلاصو لاسونو کې
خپل ترانه وهونکی گيتار کيښود
دا د معدنچيانو څټک
دا د بزگرانو يوه

*

«ريکابارين»*

«ليوس ايميليو ریکابارين»
زه واقعاً ستا د رڼا منندوی يم
*

ستا آواز لکه سيلی

له باد سره

د «پمپاس»** له باد سره

په مرکز او سویل کې خپې وهي
*

اي د پرتمينو هیلو ونې

ته په لمر کې وزیږیدلې

ستا میوه رسیدلې او اوس د آزادۍ ترانه وايي.
*

«ريکابارين»

«ليوس ايميليو ریکابارين»
زه واقعاً ستا د رڼا منندوی يم.

* ليوس ايميليو ریکابارين د چيلي د کارگري غورځنگ مشر
** پمپاس د انديس غرونو يوه لويه وادي ده.

د سولې ترانه

که خټک مې لرلې
په ټول هیواد کې مې
سهار ټکاوه
شپې ټکاوه
د خطر په وړاندې وینې
مونږ باید له سولې نه د دفاع لپاره
متحد شو
*

که ناقوس مې لرلې
په ټول هیواد کې مې
سهار غږاوه
شپې غږاوه
د خطر په وړاندې وینې
مونږ باید له سولې نه د دفاع لپاره
متحد شو.
*

که ترانه مې لرلې
په ټول هیواد کې مې
سهار ویله
شپې ویله
د خطر په وړاندې وینې
مونږ باید له سولې نه د دفاع لپاره
متحد شو
*

اوس،
هم خټک لرم
هم ناقوس لرم
او هم په ټول هیواد کې د ویلو لپاره یوه ترانه لرم
د عدالت خټک

د آزادۍ ناقوس
او د سولې ترانه
هو، د سولې ترانه!

د ژوندانه حق

د ژوندانه حق
هغه پیغام دی
چې شاعر هوشی مین یې
له ویتنام څخه ټول بشریت ته ورکوي.
يو تونل به هم نابود نشي
ستا د شولو د کروندو قلمبه به ونه دریږي
سوله ایزه ژوند، زمونږه حق دی.

هندوچین
د سرور سمندر هاخوا
هغه ځای دی چیرې چې دوې گلونه
د ډله ایزې وژنې او ناپالم سره منفجروي
سپوږمۍ هغه انفجار دی
چې ټول فریادونه ویلی کوي
سوله ایزه ژوند، زمونږه حق دی.

کاکا هوو، زمونږ ترانه
د ځلانده اور مینه ده
له کوټرو څخه یوه کوټره
د زیتونونو د کروندې یوه ونه
یوه نړیواله ترانه
هغه ځنځیر چې بریا جوړوي
سوله ایزه ژوند، زمونږه حق دی.

گامونه

گامونه

گامونه

خُم د ازادی په لټه

هيله منډيم چې هغه لاره به پيدا کړم

چې ورباندې گام ووهم

گام.

دا ستونزمنه ده چې په سيوري کې رڼا پيدا کړي

کله چې ځلانده لمر حقيقت په ترومه کې پټ کړي

خومره وخت مخکې زه بايد رارسيدلی وی

خومره نور بايد زه لاړ شم

خومره نور بايد گامونه ووهم

خومره نور گامونه

گامونه

گامونه.

د پوکونو په دره کې

د پوکونو په دره کې
چيرې چې بادونه سيندونه پريشانوي
چيرې چې باران ايلنې خړوبوي
هلته آنجليتا هيونومان ژوند کوي
د خيريو او د شرغشو په منځ کې
د سنځلو په گړنگونو او د غرنۍ سروو په منځ کې
د وحشي عطرچنو گلونو په منځ کې
آنجليتا هيونومان ژوند کوي
پنځه سپي
او يو زوي چې د مينې يادگار يې دی
د آنجليتا ساتنه کوي
او د هغې د کوچنې کروندې په شان
نړۍ يې د هغې شاوخوا خرخيري
د کپۍ هيو د سروگلونو وینه
د هغه په وينو کې منډه وهي
د پنجرې د پيتاوې تر څنگ
آنجليتا خپل ژوند اوبدي
لاسونه يې په تاروپود کې نخيري
لکه د يوې کوچنې مرغۍ د وزرو په شان.
کوم گل چې اوبدي له معجزې ډک دی
آن کولای شئ بوي يې کړی
آنجليتا! ستا په اوبدنې کې
ستا ژوند نغښتی
خوله دې نغښتې
او اوبښکې دې نغښتي.
ستا ناشناسه لاسونه
د پنځونې هغه خالق لاسونه
د مياشتو کار وروسته

د پلورنې لپاره يوه بى سارې ښکلى روجايي اوبدي
چې په قفس کې د يوې مرغۍ په شان
د غوره پيرونکي لپاره سندرې وايي.

د فلکو زوی

ای د خلکو زوی، د ظلم ځنځیرونو ته راچاپیر کړی یې
خو دا بی انصافي به تل ادامه و نه مومي
که ژوندون دې ډک له ویر وي
او ته هم برده ووسی،
ښه به دا وې چې مړ شی
دا بی حده خودخواه پانگوالان
چې د انسانانو له دردونو بی خبره دي
د مبارزینو لخوا
به د آزادۍ په پیاوړي شعار کې نابود کړای شي!
آه، ای سرو بیرغونو
نور زغم مه کوئ!
استثمار باید
پای ومومي
ای ژمنو خلکو
د ټولنیز انقلاب په شعارونو کې راپاخیږئ.
دفاع وکړی
تاسو هیڅ څه له لاسه نه ورکوئ.
یوازې پیوستون
د بریا لاره ده
او زموږ د دفاع پیاوړي سپروڼه
ماته نخوري
چټله بورژوازي
نابودیږي!
نابودیږي!
د کارگرې طبقې زړه
چې زموږ د اصولو لپاره دربیږي
هغه وخت به له ښادۍ ډک شي
چې موږ په لیوالتیا او پیوستون

د بریا لپاره مبارزه وکړو

هو، بریا زمونږه ده!

او بورژوازي به نور د پرولتاريا سره په وياړنې چلند وکړي

او زمونږه مبارزه به د دوې احمقانه بدچلندۍ په یاد ولري

هو، زمونږ سره بيرغونه.....

گیتار

فرهاد ویاړ

متېې مې پری
په سکروټو کې
وریشیری
گیتار مې مات
گوتې مې په لمبو کې
سوځیری
ترانه زما پر شونډو
زړه مې په وینو کې لمبیږی.

شیطان،
چاره راکاږی زما پر مټو
په ملنډو چیغه وهي:
گیتار؟!

دښمن
وریت زما د قهر په لمبو کې
سرود لالهانده زما په زخمي لیمو کې
گیتار مې مسکی،
شونډې مې خوځیږي
گوتی می نخیږي:
«موږ به بریالي شوو!»

”سیند خپرنډویه“ خپاره کړي دي:

۱. د کمونیزم اصول، فریدریش انگلس، ژباړه: فرهاد ویاړ
۲. دیالکتیک ماتریالیزم د ځوانانو لپاره، رضا قربانی، ژباړه: مرینه سحر
۳. د یوه شاعر اندیښنې، احمد شاملو، ژباړه: فرهاد ویاړ
۴. یو شعر چې کرکه ده، پاڅون دی او انتقام - سپیڅلی
۵. مور مې ښکلې نشوه، رضا فرمند، ژباړه: فرهاد ویاړ
۶. مارکسیزم او رفورمیزم، و.ا.لنین، ژباړه: هاشم سهار
۷. لیو هولان - یو ستر ژوند! یوه پرمینه مرینه!، ژباړه: فرهاد ویاړ
۸. د شناخت په اړه یو څو خبرې، صمد بهرنګي، ژباړه: څرک
۹. ارنستو چه ګوارا، م. بنامین، ژباړه: فرهاد ویاړ
۱۰. اولدوز او کارغان، صمد بهرنګي، ژباړه: ف.رووفي
۱۱. کوراوغلو او ګنګی حمزه، صمد بهرنګي، ژباړه: ف.رووفي
۱۲. د دیالکتیک ماتریالیزم او تاریخي ماتریالیزم په اړه، ی.و. ستالین، ژباړه: فرهاد ویاړ

خپریږي:

مخکښ شهید



سیند
فریدون

۱۳۹۰